

కోడలు అలిగినవేళ

పండుగ ముందురోజు వస్తారనుకున్న కూతురు, అల్లుడు పండుగ నాలుగైదు రోజులుండగానే కూతురొక్కటి రావడం ఒకింత ఆనందం కంటే ఆశ్చర్యాన్నే ఎక్కువచింది. ఆశ్చర్యం అనే కంటే కాస్తంత ఆరాటాన్నిచ్చింది శేషగిరిరావుకి, ప్రభావతికి. “అదేమిటి, ఇవాళ వస్తారనుకోలేదు. మీ ఆయనేడి, నీ ఒక్కర్తివే వచ్చావేంటి?” గుమ్మంలో అడుగు పెట్టగానే ప్రశ్నలు కురిపించారు తల్లి, తండ్రి. తమ్ముడు సూట్‌కేస్ అందుకొని లోపల పెట్టాడు.

“ఏం ఒక్కర్తినీ రాకూడదా నేను’ నందిని ఎదరుప్రశ్న వేసింది కోపంగా- ‘అబ్బ, రాకూడదని కాదే బాబూ, యిద్దరూ కల్పి వస్తారనుకున్నాం, యింతకీ అతను పండగవేళకి వస్తానన్నాడా’ తల్లి ఆరాటం.

“వస్తాడు, మహారాజులా వస్తాడు. ఎందుకురాడు. అల్లుడుగారికి కొత్త కలరు టీ.వి. కొని వుంచండి పండుగ బహుమతిగా’ వ్యంగ్యంగా అంది. శేషగిరి, ప్రభావతి తెల్లపోయారు.

“టీ.వి.నా, పండక్కి టీ.వి.కావాలన్నారా...నాల్గునెలల క్రితం లక్షా పాతిక ఖర్చుపెట్టి చేసిన పెళ్ళి ఖర్చు నించి యింకా తేరుకోనేలేదు. మళ్ళీ పదివేలు ఎక్కడనించి తెచ్చి టీ.వి. కొనాలి”.

“ఏమిటి టీ.వి. కావాలని అతనడిగాడా?’

‘అడగకపోతే, నేనంటున్నానా... మిమ్మల్ని మెంటల్‌గా ప్రిపేరు చేసి కొనిపించాడనికీ నాలుగు రోజులు ముందు పంపించాడు, తెల్పిందా’ నందిని కోపంగా అంది. ఇద్దరి మొహాలు కళ తప్పాయి. “నీవు చెప్పలేదా, మేం అంత టీ.వి. ఇచ్చేటంతటి డబ్బున్నవాళ్లం కాదని, మన దగ్గర అంత ఏం లేదని” ప్రభావతి అంది.

‘చెప్పడం ఎందుకు అతనికి తెలీదా, నాన్న ఉద్యోగం? మన తాహతు పెళ్ళిచేసుకున్నప్పుడు తెలీదా?’ చురచురా చూసింది నళిని.

“ఏదో పండక్కి పిలిచి కొత్త బట్టలు పెట్టడం, అంతా కల్పి నాలుగు రోజులు సరదాగా గడపడం అనుకుంటాం గాని, ఇలా ఖరీదు బహుమతులు యివ్వడానికి మన దగ్గరేం వుంది. ఇలా అడిగితే ఎక్కడ నుంచి తెస్తాం?” దిగులుగా అంది ప్రభావతి.

‘మీరెక్కడ నుంచి తెస్తే అతనికేం, తలే తాకట్టుపెడతారో ఇల్లే తాకట్టు పెడతారో మీ సమస్య. అతనికి మీ గొడవతో ఏం సంబంధం? నందిని వరస చూస్తే అతనితో ఏదో తగవు పెట్టుకుని వచ్చిందనిపిస్తుంది. దీనికసలే నోటి దురుసుతనం జాస్తి, అతను టీ.వి. కావాలని అడిగేసరికి యిది నాలుగు దులిపి వచ్చేసినట్టుంది.

‘నీవు అతనన్నప్పుడు కాస్త నెమ్మదిగా నచ్చచెప్పాలింది. నీవు ఆవేశపడి ఎగిరి వుంటావు. కాస్త సౌమ్యంగా మనకంత శక్తిలేదన్నది చెప్పాలిగాని...’ ప్రభావతి మాట పూర్తికాక ముందే విరుచుకు పడింది నందిని.

“చెప్పినమ్మా, అన్నీ చెప్పా, ముందే నేనేం దెబ్బలాట పెట్టుకోలేదు. ‘నీవే అన్నీ చెప్పతావేం. మీ వాళ్ళిస్తామన్నా నీవు పడనీయవు. గాబోలు-వాళ్ళతో చెప్పు. అల్లుడికి పండగకి బహుమతీయడం ఏదో వింత అన్నట్టు మాట్లాడుతున్నావు. మా ఆడపిల్లకి మేం యివ్వలేదూ. నేను అన్నట్టు చెప్పు నీ స్వంత కవిత్యం వద్దు’ అని తెగేసి చెప్పాడు”

‘ఇంట్లో టీ.వి. వుంది కదమ్మా’ శేషగిరి మెల్లిగా అన్నాడు.

‘అది పాత మోడల్, అన్ని ఛానల్స్ రావు నాన్నా అందుకని మార్చాలట’

“భాగుంది. ఈనాటి అబ్బాయిలకి కోరికలు మరీ పెరిగిపోతున్నాయి. ఆ కోరికలు తీర్చే సాధనంగా అత్తవారు కనిపిస్తున్నారు. ప్రతివాళ్ళకి మోజులు, కోరికలు ఆకాశాన్నంటుతున్నాయి. యితనికిస్తే నళిని, బావ కూడా వస్తున్నారు. వాళ్ళు బాధ పడరూ”. “వూరుకోండి, ఎక్కడనించి తెస్తారు. ఫ్రావిడెంట్ ఫండ్ లోనుకి జీతం కట్ అయిపోయి. కిందా మీద పడున్నాం. మళ్ళీ ఈ పదివేలెక్కడనించి తెస్తాం. అతనొచ్చాక నేను నెమ్మదిగా నచ్చచెప్పతాలెండి. వెళ్ళవే, ముందెళ్లి స్నానం అది చెయ్యి-దీని సంగతి ఆలోచిద్దాంలే” అంది కూతురు వాడిన మొహం చూసి.

* * *

పండుగ ముందురోజు వరకు మూడు రోజులు ఆలోచిస్తూనే వుంది నందిని. ఆలోచన మధ్య ఒక ఆలోచన మెరుపులా మెరిసింది. అతనా సాయంత్రం వస్తానని ఫోన్ చేశాడు. అక్కా, బావ అప్పటికే వచ్చారు. నందిని తండ్రి వంటరిగా వుండగా చూసి నెమ్మదిగా “నాన్నా మీరు ఆ టీ.వి. ఒకటి ఎలాగైనా కొనండి. ఆయన ఈ రాత్రికి వస్తున్నారు గదా”. శేషగిరిరావు తెల్లపోయి చూశాడు కూతురివైపు.

అన్నీ తెలిసిన కూతురు యిలా అనడం, మొగుడికి కోపం వస్తుందని భయపడ్డోం దేమో పిచ్చి పిల్ల. నిస్సహాయంగా చూసి ‘ఎలా కొననమ్మా డబ్బేది?’

'నాన్నా... ఇన్స్టాల్మెంట్స్ మీద కొన్ని అమ్ముతున్నారు గదా- ఎలాగో అలాగ మొదటి యిన్స్టాల్మెంట్ కట్టి టీ.వి. తీసుకోండి. మిగతా వాయిదాలు ప్రతి నెలా నేను పంపిస్తాను. నాన్నా యీ టీ.వి. కొనడం చాలా అవసరం' ఏదో నిశ్చయం ఆమె కళ్ళలో కనిపించింది.

'నీవెలా కడతావమ్మా ఇన్స్టాల్మెంట్స్' ఆశ్చర్యంగా చూశాడు శేషగిరిరావు.

'నాన్నా అదంతా నేను చూసుకుంటాను. నాకు ఓ స్కూలులో టీచరు ఉద్యోగం యిస్తానన్నారు. మా సందు మొదట్లో వుంది. యింట్లో తోచడం లేదని వెళ్లి అడిగాను. వూరికి వచ్చేముందే హెడ్ మిస్ట్రీస్ కబరు పెట్టింది. ఎనిమిది వందలిస్తానంది. వెళ్లగానే 'జాయిన్ అవుతాను'

"మీ ఆయన వూరుకుంటాడా, నీ జీతం యిక్కడికి పంపిస్తే, ఆలోచించు, మళ్ళీ అదో గొడవ అవుతుందేమో.. అతనికి భయపడి యిలా నీవు, మనం కోర్కెలు తీరిస్తే మళ్ళీ మళ్ళీ అడగొచ్చు. బాగా ఆలోచించు, కొనడానికేం, ఎవరి దగ్గరో అప్పుచేసి తెస్తా.'

'లేదు నాన్నా, ఆయనకి కోపం వస్తుందని నేను భయపడడం లేదు. ఆయనకి బుద్ధిచెప్పడానికి యీ టీ.వి. కొనాలి నాన్నా' స్థిరనిశ్చయంగా అంది.

'అంటే ఏం చేస్తావు?' ఎలా బుద్ధి చెబుతావు నందూ... అనవసరంగా లేనిపోని గొడవలు పడి సంసారం పాడుచేసుకోకమ్మా. ఎప్పుడూ అంత్య నిష్కారంకంటే ఆది నిష్కారం మేలు' కూతురి వంక సందేహంగా చూస్తూ అన్నాడు.

'నాన్నా మీరు నిశ్చింతగా వుండండి. నాకేం చెయ్యాలో, ఎలా చెయ్యాలో తెలుసు. ఎలాగో అలా టీ.వి. కొనితెండి అంతేచాలు'

శేషగిరిరావు యిబ్బందిగా 'మీ ఆయనకి టీ.వి. తెస్తే బావ ఏమన్నా అనుకుంటా రేమోనమ్మా.'

'నేను అక్కతో మాట్లాడి చెప్పతా. అవసరం అయితే బావగారితో కూడా మాట్లాడుతూ, మీరు వెళ్ళండి నాన్నా...' తొందరపెట్టింది నందిని.

* * *

'చూశావా, నీవనవసరంగా వాదించావు నాతో, మా వాళ్ల దగ్గరేం డబ్బు లేదు. యివ్వలేరు అని గొడవ పెట్టుకున్నావు. చూశావా ఎలా సాధించుకున్నానో' రవీంద్ర పండగ బహుమతి పుచ్చుకుని గర్వంగా అన్నాడు.

అతని మొహంలో టీ.వి. దొరికిందన్న సంతోషం, తన మాట నెగ్గిందన్న గర్వం చూసే సరికి నందినికి నిలువెల్లా అసహ్యం వేసింది. మాట తూలకుండా పండుగ

పూట గొడవ పెట్టుకోకుండా, అందరిముందు తేలిపోయి ఓ సీను సృష్టించడం యిష్టంలేక అతి ప్రయత్నం మీద నిగ్రహించుకుని 'అల్లుడుగారు గదా, యివ్వక ఏం చేస్తారులెండి, లేకపోతే కూతుర్ని ఏలుకోరని పాపం వాళ్ల భయం వాళ్లది' వ్యంగ్యంగా అంది.

'ఇది బాగుంది. పండగకి అల్లుడడగడం, అత్తవారివ్వడం అదో ముచ్చట. ఇవాళ కొత్తగా నేనే అడిగానా? నీవే ముందే ఏదో ఊహించేశావు. నీకు మొగుడి మీద కంటే అమ్మ నాన్నలమీదే ప్రేమ ఎక్కువ. పెళ్ళయ్యాక ఎవరన్నా మొగుడ్ని సపోర్ట్ చేస్తారు. నిజంగా ప్రేముంటే నా మీద...' బుంగ మూతి పెట్టి అలక నటిస్తున్న అతని మూతి మీద ఒక్క టెయ్యాలన్న కసిని బలవంతాన ఆపుకుంది. భార్య మొహంలో అప్రసన్నత గుర్తించి యింకా విషయం అంతటితో ఆపి నాల్గురోజుల విరహం తర్వాత ఆరాటంతో నందిని దగ్గరకు లాక్కున్నాడు. అతని కౌగిలిలోంచి గింజుకుని బయటపడాలన్న ఆవేశాన్ని ఎలా అణుచుకుందో ఆమెకే తెలియదు.

* * *

ఆ రోజు రవీంద్ర సంతోషంగా వున్నాడు. 'అమెరికా నుంచి అక్కయ్య వస్తుంది. ఢిల్లీనుంచి అన్నయ్య, వదిన వస్తున్నారు. ఉగాది పండుగకి మీరిద్దరూ కూడా రండి. అంతా కలిసి సరదాగా నాలుగు రోజులు గడపొచ్చు అని తండ్రి ఫోను చేసి చెప్పాడు.

రెండేళ్ల తరువాత వస్తున్న అక్కయ్యని, ఏడాది తరువాత అన్నయ్యని చూడొచ్చు. అందరూ కలిసి కొన్నాళ్ళు సరదాగా గడపచ్చు. తన పెళ్లి అయ్యాక మళ్ళీ యింటికి వెళ్లనే లేదు యీ మూడు నాలుగు నెలల్లో, అక్కయ్య అయితే నందినిని చూడనేలేదు. వెళ్లాలి తప్పక వెళ్లాలి. రవీంద్ర చాలా సంబరంగా ఆఫీసునించి అటెళ్లి టిక్కెట్లు కూడా బుక్ చేసేవాడు. ఇంటికొస్తూనే సంబరంగా 'మనం ఉగాదికి మా యింటికి వెడ్తున్నాం. మా అక్కయ్య అన్నయ్య కూడా వస్తున్నారు. వారం రోజులు శెలవు పెట్టేశాను' అన్నాడు.

నందిని మాట్లాడలేదు. మొహంలో ఏ భావం లేకుండా కాఫీ తెచ్చి యిచ్చింది. 'ఏమిటి, విన్నావా చెప్పింది.'

'విన్నాను. అలాగే వెళ్ళొచ్చు దానికేం?, కాని...'

"ఏమిటి మొహం అలా పెట్టావు. మా ఇంటికి రావడానికి నీకిష్టం లేనట్టుంది' అనుమానంగా చూశాడు.

"పెళ్ళిచేసుకున్నాక అత్తారింటికి వెళ్లక తప్పతుందా? కాని, అది కాదు నేననేది మరి కొత్త కోడలికి మీ వాళ్లం యిస్తారుట చెప్పారా? ఏమండీ, నాకు ఓ రవ్వల వుంగరం చేయించమని మీ వాళ్లకి చెప్పండి. తెల్లడైమండ మధ్యన యిటు అటు కెంపులతో ఓ

ఉంగరం చూశా. అప్పటినించి అదెలాగైనా చేయించుకోవాలని ముచ్చటగా వుంది. అది చేయించి పెట్టమని చెప్పండి మీ వాళ్ళకి” గోముగా అంది.

రవీంద్ర తెల్లపోయి చూశాడు. ‘నీకు ఉంగరం మా వాళ్ళెందుకు కొంటారు. మధ్యన వాళ్ళు ఎందుకు యిస్తారు? పెట్టే నగలు ఏవో పెళ్ళిలో పెడతారంతే’.

‘ఏం, పండగకి కొత్త కోడలు వస్తుంటే ఏదో బహుమతి యివ్వద్దా?’ ‘ఆ..ఏదో వాళ్ళిష్టం వచ్చింది యిచ్చేస్తారేమో. నాకేమో ఉంగరం మీద మనసుంది. అందుకే ముందుగా మీకు చెబుతున్నాను. మీరు వాళ్ళకి ఫోను చేసి చెప్పండి అలాంటి ఉంగరం చేయించమని’.

రవీంద్ర యింకా తెల్లపోతూ “కోడలికి ఎవరూ బహుమతిలివ్వరు. యింటికెడితే వాళ్ళకి తోచింది యివ్వచ్చు. లేకపోవచ్చు. పెట్టినా ఓ కొత్తచీర యిస్తారేమోగాని యిలా రవ్వల ఉంగరం చేయించరు. పండగలకి అల్లుళ్ళకి, కూతుళ్ళకి పెడతారుగాని కోడలికెవరూ యివ్వరు” మొహం ఎర్రపరుచుకుని అన్నాడు.

“ఏం పాపం, కానుకలు పుచ్చుకోడానికి అల్లుడికేనా ఏమిటి హక్కు? మీరు మా ఇంటికి కొత్త అల్లుడైనట్టు, నేనా యింటికి కొత్తకోడలిని. నాకు ఏదన్నా బహుమతి తీసుకోవాలని వుండకూడదా’

రవీంద్రకి ఏదో అర్థమైనట్లనిపించి ‘అంటే ఓహో...అదా నీ ఉద్దేశం, మీ వాళ్ళని పండుగకి టీ.వి. అడిగానని నా మీద దెబ్బ కొట్టాలనుకుంటున్నావా! అసలు చూస్తున్నాను అప్పటినించి నీ ఏడుపు. అల్లుడికివ్వడం ఆచారంగాని, కోడలికిచ్చే ఆచారం ఎక్కడా లేదని తెలుసుకో. చాలా తెలివిగా మాట్లాడుతున్నాని అనుకోకు’

“ఆచారాలకేముంది మన యిష్టప్రకారం మార్చుకోవచ్చు. యిది వరకంటే ఆడపిల్లలకి ఆస్తులిచ్చేవారు కాదు కనుక ఏదో పుట్టింటి కొచ్చినపుడు, పండుగల పేరుతో అచ్చట్లు ముచ్చట్లు చేసేవారు. కొడుకులు కోడళ్లు అంతా అక్కడే కల్పి వుండేవారు. ఆస్తులు పంచుకునేది కొడుకులు కనక బయటనించి వచ్చే కూతుళ్ళకి, అల్లుళ్ళకి కానుకలిచ్చి మర్యాదలు జరిపించేవారు. యిప్పుడు కొడుకులు, కోడళ్లు కూడా కూతుర్లు, అల్లుళ్ల మాదిరే అపుడపుడూ వచ్చిపోయేవారే. కూతుళ్ళకి ఆస్తులు యిస్తున్నారు కనుక పెట్టుపోతల విషయంలో కోడలికి, కూతురికి ఎందుకు తేడాలు చూపాలి? పండగలకి అల్లుడికి కూతురికిచ్చినట్టే కొడుకు కోడలికి యివ్వాలంటాను” నందిని వాదించింది.

‘చాలా గొప్ప లాపాయింటు తీశావు. తెలివైనదానివిలే. అట్టే పిచ్చి మాటలు మాట్లాడకు, వాళ్లంతట వాళ్ళిస్తే ఏదో తీసుకోడం వేరు, యిలా కోడలికి ఫలానాది

కావాలని అడగడం ఎక్కడా లేదు. ఎవరన్నా వింటే నవ్విపోతారు' కటువుగా అన్నాడు రవీంద్ర.

'నవ్వనీండి, ఐడోంట్ కేర్-మీ అల్లుళ్లు, అత్తవారిని డిమాండ్ చేయడం సబబు అయితే మా కోడళ్లు అత్తవారినించి బహుమతులు ఆశిస్తే తప్పెలా అవుతుంది?

రవీంద్రకి కోపం తన్నుకొచ్చింది. ఏం చెయ్యాలో, ఏం అనాలో అర్థంకాక పళ్లు కొరికాడు. 'ఇంతకీ నీ ఉద్దేశం ఏమిటి? మా యింటికి రానంటావా?' పళ్లు బిగించి అడిగాడు.

'రానన్నానా- నాకు ఓ ఉంగరం కావాలని చెప్పమన్నాను అంతే' నిర్లక్ష్యంగా అంది.

'అడగడానికి నీకు సిగ్గులేదేమో. చెప్పడానికి నాకు సిగ్గు. ఇలా అంటే నా మొహాన ఉమ్మేస్తారు. నా భార్య యిలా అందంటే నాకే చిన్నతనం.'

'అంత చిన్నతనం అయితే వద్దులెండి. మీరెళ్ళిరండి మీ యింటికి'

'అంటే బహుమతి యిస్తేగాని రావా అత్తవారింటకి, తమరు వచ్చినప్పుడల్లా ఏదో యివ్వాలా మావాళ్ళు?'

'అస్తమానం కాకపోయినా పండుగలప్పుడు అల్లుళ్ళతో సమంగా కోడళ్లకి యివ్వాలంటాను' రవీంద్ర ఆవేశంగా లేచిపోయాడు.

'రాకు.. నీవసలు మా ఇంటికి రావక్కరలేదు' అని వెళ్ళిపోయాడు కోపంగా. నందిని నవ్వుకుంది.

అన్నాడేగానీ మీ ఆవిడ రాలేదేం అంటే ఏం చెప్పాలి. పెళ్ళయ్యాక అసలు మళ్ళీ వెళ్లలేదు. యిప్పుడు అక్క, అన్న వస్తున్నా తనెళ్ళి భార్య రాలేదంటే ఏం చెప్పాలి కారణం? అసలు కారణం చెపితే తననే తిడతారు. ఆలోచించి ఆలోచించి ఫోను చేసి తనొక్కడే వస్తున్నట్లు నందినికి కాస్త ఆరోగ్యం సరిగా లేనట్లు చెప్పాడు. 'యింకా నాలుగు రోజులుందిగా, అప్పటికి జ్వరం తగ్గుతుందిలే. మామూలు జ్వరమేగా, అక్కయ్య నీ పెళ్ళికి కూడ రాలేదు. నందినిని చూడాలని మరీ మరీ అనుకుంటుంది. తప్పకుండా యిద్దరూ రండి' అన్నాడు తండ్రి.

యింకేం చెప్పాలి. ఈ మొండిది పంతం మానేటట్టులేదు. పరువు నిలవాలంటే యిప్పుడు సరేననేసి తీసకెళ్ళాలి. లేకపోతే, అక్కడ అందరితో సర్దిచెప్పలేక చావాలి అనుకున్నాడు. ప్రయాణం అవ్వాలని రోజు బయలుదేరు. నీ పంతం నెగ్గించుకున్నావులే. అమ్మతో చెప్పాను. నీ కోడలికి డైమండ్ రింగ్ యిస్తే కాని రాదుటమ్మా' అని హాస్యంగా

డి. కామేశ్వరి

అన్నాను. అమ్మ పాపం దానికేంరా ఉంగరానికేగా ఏ భాగ్యం అంది. నీ కోరిక తీరుతుందిగా యింక బయలుదేరు” అని అబద్ధం చెప్పేశాడు.

* * *

పండగ వచ్చింది. రెండు మూడేళ్ల తరువాత వచ్చిన కూతురుకి, అల్లుడుకి కానుకలు ముట్టాయి. అల్లుడికి డైమండు రింగు, కూతురికి ఒక జత బంగారుగాజులు, మనవారాలికి జూకాలు, పట్టుచీర, పట్టు పరికిణి, అల్లుడికి సూటు అందించారు. కోడల్లిద్దరికీ చీరలు పెట్టారు. చీర పుచ్చుకుని నందిని రవీంద్ర కేసి ఉంగరం ఏది. యివ్వలేదే అన్నట్టు చూసింది. రవీంద్ర చూపులు తప్పించాడు. నందిని చివాలున లేచి గదిలోకి వెళ్లిపోయింది.

భార్య ఎక్కడ ఏం అనేస్తుందోనని భయంతో నచ్చచెప్పడానికి గదిలోకి వెళ్లాడు. నందిని మూతి ముడుచుకుని ‘ఉంగరం గురించి మీరు చెప్పలేదా. మీ వాళ్ళివ్వలేదా?’ సూటిగా అడిగింది.

అడిగిన తీరుకి ఒళ్లు మండినా గట్టిగా అంటే బయటికి వినిపిస్తుందన్న భయంతో ‘బాగుండదని, మా వాళ్ళేం అనుకుంటారోనని, నీ గురించి చెడ్డగా అనుకుంటారని నేనే చెప్పలేదు. ఉంగరానికేం నీ పుట్టినరోజుకి నేను కొంటానులే’ అన్నాడు బుజ్జగించే ధోరణిలో.

‘మీరు చేయించాలంటే మిమ్మల్నే అడిగేదాన్ని. వాళ్ళతో చెప్పానని అబద్ధం ఎందుకు చెప్పాలి. ఈ చీర తీసికెళ్లి వాళ్ళకిచ్చేయండి. ఈ పాటి బోడి చీర నేను కొనుక్కోగలను’ చీర విసిరికొట్టింది.

రవీంద్ర కోపం నషాళానికి అంటినా అందరి ముందు సంగతి తెలిస్తే తనే లోకువయిపోతానని, భార్యని ఆ మాత్రం కంట్రోల్ పెట్టుకోలేవా అంటారని కోపం నిగ్రహించుకున్నాడు. కాస్త బెదిరిస్తున్న ధోరణిలో ‘నందినీ ప్లీజ్ యిప్పుడు ఏం గొడవ చేయకు. చెప్తున్నాను ఏదన్నా అన్నావో చూడు’

‘వాళ్ళతో చెప్పానని మీ రెండుకు అబద్ధం చెప్పాలి? మీరు చెప్పలేకపోతే నేనే అడిగేదాన్ని. ఎప్పుడో పెళ్లయిన కూతురికి అన్నీ ఇచ్చారు. కొత్త కోడలికి ముష్టి చీర పడేస్తారా?’

‘ప్లీజ్ ఫర్ గాడ్ సేక్ అరవకు. నా పరువు తీయకు’ నమస్కారం పెట్టాడు. నందిని మింగేసేట్టు చూసింది. రవీంద్ర ఆ చూపు తప్పించుకుని గదిలోంచి

వెళ్ళిపోయాడు.

ఆ మధ్యాహ్నం భోజనానికి నందిని వెళ్లలేదు. గదిలోనే కూర్చుంది. రవీంద్ర, తోడికోడలు పిల్చి వెళ్లారు.. ఆకలి లేదు రానని తెగేసి చెప్పింది. రవీంద్ర మొహం మాడిపోయింది.

'ఏమిటి ఏమయింది. పండుగపూట ఆకలి లేదని భోజనం మానేయడం ఏమిటి? ఏం జరిగింది'. గంభీరంగా అడిగాడు రవీంద్ర తండ్రి.

నిస్సహాయంగా చూశాడు రవీంద్ర. 'రవీ, మీ ఆవిడ్ని ఏమన్నా అన్నావా?' తల్లి ఆరాతీసింది. తల అడ్డంగా తిప్పాడు.

'ఉండమ్మా నే వెళ్లి పిల్చుకువస్తాను' ఆడపడుచు గదిలోకి వెళ్లింది.

ఓ పావుగంటయినా యిద్దరూ గదిలోంచి వూడిపడకపోవడంతో అన్నం వడ్డించి అన్నీ చల్లారిపోతున్నాయంటూ తోడికోడలు మళ్ళీ పిలవడానికి వెళ్లింది.

సునీత నవ్వుతూ గదిలోంచి వచ్చి 'మీ కోడలు అలక పాన్సు వేసిందమ్మా. అల్లుళ్లనా ఏమిటి అలకపాన్సు ఎక్కేది. మోడర్న్ రోజులు కదా, మీ కొత్తకోడలు అలక పాన్సు ఎక్కింది. డైమండ్ రంగు కావాలిట. అదిస్తే వచ్చి భోజనం చేస్తుందిట' అందరూ తెల్లపోయారు.

రవీంద్ర మోహంలో నెత్తురు చుక్కలేదు. 'డైమండ్ రింగ్ ఏమిటి, అలకపాన్సేమిటి?' అత్తగారు నివ్వెరపోతూ అంది.

'పండగలకి కొత్త అల్లుడికి బహుమతులు యిస్తారు. నేను కొత్త కోడలిని. మా వాళ్లు కొత్త అల్లుడికి టీ.వి. యిచ్చారు. నాకు ఉంగరం కావాలన్నాను తప్పా. అల్లుళ్ళకేనా అడిగే హక్కు. కోడలికి వుండకూడదా అంటుందమ్మా నీ కోడలు. డైమండ్ రింగ్ చేయించివ్వాలి నువ్వు'.

రవీంద్ర నోరు పెగుల్చుకుని 'మా ఆవిడకి వాళ్ల వాళ్లని పండుగకి టీ.వి. కావాలని అడిగానని కోపం, నా మీద కోపం యిలా తీర్చుకుంది' తలవంచుకు జరిగింది చెప్పాడు.

'రవీ, నీవు కూడా చదువుకుని, మంచి ఉద్యోగంలో వుండీ యింకా ఇలా అత్తవారు యిదివ్వాలి. అదివ్వాలి అనుకోడం ఏమిటి? పోనీ వాళ్లు డబ్బుతో పులిసిపోయినవారైతే అడిగినా ఫరవాలేదు. వాళ్లున్న పరిస్థితిలో అలా పదివేలు పెట్టి ఎక్కడ కొనివ్వగలరు?' అక్కగారు రవీంద్రని మెత్తగా చివాట్లు పెట్టసాగింది.

"అంతే కాదు వదినా ఇటు భర్త కోరికలు, అటు తల్లిదండ్రుల ఆశక్తత మధ్య ఓ

భోజనానికి రాకపోతే అందరికి తెల్సిపోయి ఆయన ఎంత అవమానపడ్డారు. నేను అలా అడిగిందగ్గిరనించి ఆయన మీతో చెప్పలేక నన్ను వారించలేక ఎంత నలిగిపోయారు? ఆయనకి యీ విషయం ఎంత యిబ్బందిగా వుంటుందో అర్థం కావాలని యిదంతా చేశాను. ఈ రోజుల్లో యింకా అత్తవారిని యిది కావాలి, అది కావాలని పీడించడం ఏమిటి? వుంటే వాళ్లే సంతోషంగా యిస్తారు. అంతేకాని తల తాకట్టు పెట్టయినా అల్లుడికివ్వాలన్న ఆచారాలు యీ రోజుల్లోనూ పాటించాలంటే ఎంత కష్టం? అది ఆయనకి చెప్పినా అర్థం చేసుకోలేదు. అందుకే ఇదంతా చెయ్యాల్సివచ్చింది. క్షమించండి మీ అందరి పండుగ మూడ్ పాడుచేసినందుకు” నందిని తలదించుకుని అంది.

సునీత, వెంకట్ చప్పట్లు కొట్టి ‘వెల్సెడ్’ అంటూ మెచ్చుకున్నారు.

‘మా బాగా బుద్ధి చెప్పావమ్మా చెల్లెలా మా బావ మరిదికి. అమ్మ బాబోయ్ నాకీ ఉంగరం వద్దండీ మామగారూ, మా చెల్లాయ్ మాటలు విన్నాక సిగ్గేస్తుంది పుచ్చుకున్నందుకు, అన్నాడు వెంకట్ నవ్వుతూ అని, బావమరిది భుజం చరిచాడు. రవీంద్ర కూడా స్పృర్తివ్గా తీసుకుని రెండు చెవులు పట్టుకుని ‘బుద్ధి వచ్చింది బాబోయ్, మీ వాళ్ల టీ.వి. వాళ్లకిచ్చేస్తాను’ అన్నాడు నవ్వి.

‘టీవి వాపసు యివ్వక్కరలేదు. నెలనెలా ఇన్స్టాల్మెంట్ కట్టుకోండి, అదే మీకు శిక్ష’ నందినీ నవ్వింది.

ఈలోగా అత్తగారు లోపలికెళ్ళి ఓ ఐదువేలు తెచ్చి కోడలు చేతిలో పెట్టి ‘కొత్తకోడలికి అలకపాన్సు బహుమతి, నీకు నచ్చిన ఉంగరం నీవే కనుక్కో’ అంది.

నందిని గాభరాగా ‘నిజంగా ఉంగరం కోసం యిదంతా చేశాననుకుంటున్నారా. ఛా...ఛా...యీ డబ్బిచ్చి నన్ను అవమానించకండి ప్లీజ్’

‘లేదమ్మా, మొదటిసారి మా ఇంటికి వచ్చావు. పండుగనాడు యిచ్చింది వద్దనకు. నీవన్నమాటా నిజమే. అల్లుడెంతో, కోడలూ అంతే అనుకోవాలి ఈ రోజుల్లో అందావిడ.

‘దయచేసి నన్నిలా యిబ్బంది పెట్టకండి యిప్పుడీ డబ్బునేను పుచ్చుకుంటే మా వాళ్లదగ్గర టీ.వి. పుచ్చుకున్న ఆయనకి నాకు ఏం తేడా వుండదు’ నందిని చాలా బాధ పడ్డా అంది.

‘తనకక్కర్లేకపోతే నాకివ్వమ్మా’ రవీంద్ర హాస్యంగా అన్నాడు.

‘అదిగో యిలా యీ బుద్ధే. తేరగా వచ్చేసరికి ఆశపడడం..అదే వద్దన్నది. మీరే చూశారుగా యీయన బుద్ధి’ నందిని నవ్వి అంది. అందరూ నవ్వారు.

◆ 16-1-2002 ‘ప్రియదత్త’ వారపత్రిక